



कारुण्यं भवभूतिरेव तनुते

वसन्तभगिनी रमेशभ्राता जेठवा

अध्यापिका

सरकारी विनयन कॉलेज, तलाजा

प्रस्तावना

भवभूतेर्जीवनवृत्तं नाट्य - कृतित्वं च - श्रीभवभूतिः कान्यकुब्जेश्वरस्य श्रीमतो यशोवर्मण आश्रितो महाकविरित्यत्र सर्वेषां सुधियाम् ऐकमत्यम् । महाकविना बाणेन हर्षचरिते महाकविगणनाप्रसंगे नास्याभिधानम् अभ्यधार्योतिमहाकवेर्बाणात् पूर्वं जनिकालमस्य नेति निर्णयते । एवं भवभूतेर्जनिकालः ७०० ईसवीयस्य सन्नधौ स्वीक्रियते । विदर्भ प्रदेशस्थ - पद्मपुरनगर - वास्तव्योडयं श्रीकण्ठपदलाञ्छनो भवभूति नामाडभवत् । पितामहोडस्य भट्टगोपालो, जनको नीलकण्ठो, जननी जातुकर्णी, गुरुश्चज्ञाननिधिर्नाम । नाटकत्रयस्य समुपलभ्यते मालतीमाधवम्, महावीरचरितम्, उत्तरारामचरितं च । वाग्देवी तं वश्येव समन्ववततिति तथ्यं स्वयमेवोद्घोष्यते तेन । यं ब्रह्माणिमियं देवी वाग्वश्येवानुवर्तते (उत्तर - १.२) ।

(१) भवभूतेः करुणो रस

करुणरसनिष्यन्दे नातिशेतेडन्यो महाकविर्महाकविममुम् । करुणरसोद्भक्तम् आलोक्थैव कवेरेतस्य कृतिषु कृतिभिः कृतानि कतिपयानि प्रशंसापद्यानि । आर्यासप्तशत्यां श्रीगोवर्धनाचार्यो भवभूतेर्भारतीं मूधरसुतया गौर्योपमिमीते । एतत्कृतकारुण्ये ग्रावाणोडपि रुदन्ति, अन्येषां तु का कथा -

भवभूतेः सम्बन्धाद् भूधरभूरेव भारती भाति ।

एतत्कृतकारुण्ये किमन्यथा रोदिति ग्रावा ॥

(आर्या - १.३६)

कारुण्ये स कालिदासादप्यतिरिच्यते । अत उच्यते - "उत्तरे रामचरिते भवभूतिर्विशिष्यते ।"

(२) एको रसः करुण एव

करुणरसप्रवाहपरीक्षया परीक्ष्यते चेन्नाटकत्रयमस्य तर्हि उत्तररामचरितमेव सर्वातिशायि । यथाइत्र करुणरस - निष्यन्दो, न तथाइत्यत्र । किं कारुण्यम् ? करुणरसस्य प्रवाह एवं कारुण्यमिति । इदमत्रावधेयम् । भवभूतिः करुणरसं रसत्वेनैव नातिष्ठतेऽपितु समेषां रसानां मूलभूतत्वेन करुणमेवैकं रसं मनुते । अन्ये रसा अस्यैव वितर्तरूपेण परिणामरूपेण वा परिणमन्ते इति करुणरसस्य महत्त्वम् आतिष्ठते । आह च -

“एको रसः करुण एव निमित्तभेदाद्

भिन्नः पृथक् पृथगिवाश्रयते विवर्तान् ।

आवर्तबुद्बुदतरङ्मयान् विकारान्

अम्भो यथा सलिलमेव हि तत् समग्रम् ॥”

(उत्तर . रु. ४७)

(३) कारुण्यं भवभूतिरेव तनुते

संस्कृतवाङ्मये करुणरसवर्णने भवभूतेस्तदेव स्थानं यत् शृङ्गाररसवर्णने कालिदासस्य । नाटककृदरूपेण द्वयोरेव प्रतिस्पर्धित्वम् । भवभूतौ बहिर्दृष्ट्यैव साकं सूक्ष्मादन्तर्दृष्टारपि लक्ष्यते । मानवीयमनोभावानाम् अन्तःस्थितेश्च यादृक् सुसूक्ष्मं मनोवैज्ञानिकं विश्लेषणं भवभूतिना प्रस्तूयते, तदन्यत्र सुदुर्लभम् । जगते विनश्चरतां प्रेक्षां - प्रेक्षां भवभूतेः कारुण्यप्लुता रसधारा प्रसरति । स रामकथाम्, प्राधान्येन सीता-परित्यागम्, आश्रित्य स्वीयां भावनां मूर्तरूपेणोपस्थापयति । तस्य वाचि तादृग् वीर्यं यथा न केवलं वृक्ष-वनस्पत्यादयः, अपि तु पर्वत - रोदन - क्षमताऽपि तस्य वाचि दरीदृश्यते । नीरसोऽपि जन उत्तररामचरितम् अधीत्य नूनं बाष्पाकुलेक्षणो भवितेति निश्चप्रचम् ।

भवभूतौ भावनां कोमलता, हृदयस्पर्शिता, तादात्म्यानुभूतिः, संवेदनशीलत्वं च वरीवर्ति, अतएव - “कारुण्यं भवभूतिरेव तनुते” इति तस्य यशो जेगीयते । द्विमात्रमिह केचन मार्मिका भावोद्बोधकाः प्रसङ्गाः प्रस्तूयन्ते ।

छद्मप्रयोगेण रावणः सीताम् अहरत् । तद्वियोगविषण्णस्य दाशस्थेः स्थितिम्
अवधार्य ग्रावाणोडपि सहजां धीरतां मुञ्चन्ति, वज्रस्यापि मानसं मार्दवं संश्रयते -

“अथेदं रक्षोभिः कनकहरिणच्छद्मविधिना

तथा वृतं पापैर्व्यथयति यथा क्षालितमयि ।

जनस्थाने शून्ये विकलकरणैरार्यं चरित्रै -

रपि ग्रावा रोदित्यपि दलति वज्रस्य उह्यम् ॥”

(उत्तर. १.२८)

सीता - परित्याग - सन्तप्तस्य रामस्य तादृश्येव ! वस्थाडवर्तत । यथा पुटपाके
कस्यचिद् धातोः

“अनिर्भिन्नो गभीरत्वादन्तगूढघनव्यथः ।

पुटपाकप्रतीकाशो रामस्य करुणो रसः ॥”

(उत्तर ३.१)

लोकापवादेन जानकीं परित्यज्य रामः कथमपि न धृतिं विन्दते । न पौरान्
उपालम्भयन्नाह-

“न किल भवतां देव्याः स्थानं गृहेडभिमतं तत-

स्तृणमिव वने शून्ये त्यक्ता न चाप्यनुशोचिता ।

चिरपरिचितास्ते भावास्तथा द्रवयन्ति

मामिदमशरणैरघास्माभिः प्रसीदन्तरुधते ॥”

(उत्तर . ३.३२)

न केवलमेतदेव । रामपरित्यक्ता सीता क्वचिद् अरण्ये श्वापैर्दुर्भक्षितेति
अनुमीयते रामेण । काष्ठापन्नायाः सीताया वर्णनं कथमिव मनो द्वावयति -

“त्रस्तैकहायनकुरङ्गविलोलदृष्टे -

स्तस्याः परिस्फुरितगर्भभरालसायाः ।

ज्योत्स्नामयीव मृदुबालमृणालकल्पा

क्रव्याद्भिरङ्गलतिका नियतं विलुप्ता ॥”

(उत्तर. ३.२८)

परित्यक्तायाः शोकसन्तप्तार्याः सीतायाः शरीरलावण्यं विलीनम् ।
सा करुणस्य मूर्तिरिव, शरीरधारिणी विरहव्यथेव हीना दीना क्षीणा चालक्ष्यते -

करुणस्य मूर्तिरथवा शरीरिणी,
विरहव्यथेव वनमेति जानकी ॥

(उत्तर. ३.४)

शोकसन्तप्तचेता मर्मव्यथाहतचेतनो रामो जीवनं निष्फलं कष्टप्रायं दुःख-
दावानिन्दन्धं च गणयति । प्राणा वज्रकीलवत् तस्य हृदयं रुन्धन्धित -

दुःखसंवेदनायैव रामे चैतन्यमाहितम् ।
मर्मोपघातिभिः प्राणैर्वज्रकीलायितं दधि ॥

(उत्तर. १.४७)

शोको विलापोडभ्रुपातश्च जीवनरक्षासाधनानि, यथा जलाप्लाविततटाकस्य
सलिलानिः सारणेनैव सुरक्षा ।

पूरोत्पीडि तटाकस्य परीवाहः प्रतिक्रिया ।
शोकक्षोभे च हृदयं प्रलापैरेव धार्यति ॥

(उत्तर. ३.२९)

सीताहरणचित्रदर्शनेन विषण्णस्य विलपतश्च दाशरथेरवस्थां वर्णयति कविः,
बाष्पप्रसरं च मुक्ताहारेणोपमिमीते -

अयं तावद् बाष्पस्फुटित इव मुक्तमणिसरो
विसर्पन् धाराभिर्लुठति धरणीं जर्जरकणः ।
निरुद्धोडप्यावेगः स्फुरदधरनासापुट तथा
परेषामुन्नेयो भवति चिरमाध्मातहृदयः ॥

(उत्तर. १.२९)

शम्बूकप्रसङ्गेन दण्डकारण्यं पञ्चवटीं च प्राप्य जानकीसहवासं स्मारं - स्मारं
स्त्रियतेलतमां मनो मानिनो रामस्य रामोडभिधते -

चिराद् वेगारम्भी प्रसृत इव तीव्रो विषरसः
कुतश्चित् संवेगात् प्रचल इव शल्यस्य शकलः ।
व्रणो रुदन्धन्धिः स्फुटित इव हृन्मर्मणि पुनः

पुराभूतः शोको विकलयति मां नूतन इव ।

(उत्तर. २.२६)

पञ्चवटीदर्शनेन रामस्य दुःखाग्निरुद्दामं प्रज्वलति, मोहश्च तं सर्वथाडडवृणोति -

अन्तर्लीनस्य दुःखाग्नेरद्योद्दामं ज्वलिष्यतः ।

उत्पीड इव धूमस्य मोहः प्रागावृणोति माम् ॥

(उत्तर. ३.९)

रामस्य सन्तापजां स्थितिं कथमिव कविः सजीवरूपेण चित्रयति । तस्य हृदयं शोकाद् विदीयते, परं न द्विधा छिद्यते, मोहागमेऽपि चैतन्यं नोज्झति शोको देहं दहति, न च भस्मसात् कुरुते; विधिर्मर्मच्छेदनं विद्यते, न तु जीवितं समापयति -

दलति उदयं शोकोद्वेगाद् द्विधा तु न भिद्यते

वहति विकलः कायो मोहं न मुञ्चति चेतनाम् ।

ज्वलयति तनूमन्तर्दाहः करोति न भस्मसात्

प्रहरति विधिर्मर्मच्छेदी न कृन्तति जीवितम् ॥

(उत्तर. ३.३१)

रामो जानकीं सम्बोधयन् स्वीयाम् असह्यवेदनां विशदयति । समग्रं जगद् अन्धतामिस्रं प्रतीयते, महोश्च निश्चैतन्यं प्रथयति । किं वा शरणम् का वा गतिः ?

हा हा देवी! स्फुटति हृदयं ध्वंसते देहबन्धः

शून्यं मन्ये जगदविरलज्वालमन्तर्ज्वलामि ।

सीदन्नन्धे तमसि विधुरो मज्जतीवान्तरात्मा

विष्वङ्मोहः स्थगयति कथं मन्दभाग्यः करोमि ॥

(उत्तर. ३.३८)

(४) उत्तरे रामचरिते भवभूतिर्विशिष्यते -

महाकविरूपेण कालिदासो -इतिशेते कवीनन्यान्, परं नाटककृद् रूपेण भवभूतिस्तय प्रतिस्पर्धी । उत्तररामचरिते तु स करुणरसप्रवाहे कालिदासादपि अतिरिच्यते । अतएव 'उत्तरे रामचरिते.' इति सूक्तिमुक्ता प्रसरीसर्ति । उत्तररामचरिते भवभूतेर्नाट्यकलायाः कवित्वस्य च चरमोत्कर्षो लक्ष्यते ।

द्वयोरेव कविवरयोः किञ्चिद् साम्यं वैषम्यं चावलोक्यते । साम्यदृशा परीक्षिते सति - द्वावेव सफलौ महाकवी नाटककारौ चः, द्वयोरेव भाषा वशवर्तिनी, स्वाभीष्टवर्णने द्वयोः प्रागल्भ्यम्; द्वयोरेव मौलिकत्वं प्रतिभाविष्टत्वं च; सहृदयहृदयहारिणी

विदग्धता ।

वैषम्यदृशा परीक्षिते सति (१) कालिदासकृतिषु प्रसादो माधुर्यं च, समासाभावो दुराहपदावलीपरित्यागञ्च, परं भवभूति कृतिषु ओजोगुणस्य भूयस्त्वं दुरुहपदप्रयोगः समस्ता किलप्ता च पदावली प्रतिपदं परिलक्ष्यते । (२) कालिदासोः शृङ्गाररसवर्णने चरमोत्कर्षं धत्ते, परं भवभूतिः करुणरसप्रवाहे । (३) कालिदासो व्यञ्जनावृत्तिप्रधानः, भवभूतिस्तु अभिधावृत्तिप्रधानः । (४) कालिदासकृतिषु कल्पनारम्यत्वम्, भवभूतिकृतिषु भावगाम्भीर्यम्, कालिदासे सरसत्वं सरलत्वं च, भवभूतौ औजस्त्वं पौढिश्च कालिदासे नैसर्गिकत्वं भवभूतौ आदर्शरूपत्वं च प्रथते । (५) कालिदासः प्रकृतिवर्णने कोमलं ललितं च पक्षमाश्रयते । भवभूतिश्च प्रचण्डं कठोरं च पक्षं विशदयति । यथा उत्तररामचरिते भयावहवचनानाम् ग्रीष्मर्तौ मध्याह्नस्य च वर्णनम् । यथा दण्डकवनवर्णनम् -

निष्कूजस्तिमिताः क्वचित् क्वचिदपि प्रोच्यण्डसत्त्वस्वनाः,
स्वेच्छासुप्तगभीर भोगभुजगश्वासप्रदीप्ताग्नहयः ॥

(उत्तर . २.१६)

उपसंहार :

करुणरसस्य प्रवाहः एव कारुण्यम् । करुणरसप्रवाहः यथा भवभूतिकृतिषु समुपलभ्यते नैतादृशमन्यत्र । उत्तररामचरिते तु करुणरसः सर्वेषां रसानां प्रमुखत्वेन स्वीकृतः । अन्ये शृङ्गार - अद्भुत - वीर - रौद्रादयः रसाः तु करुणरस्यैव विवर्तरूपेण परिणमन्ते । सीतापरित्याग जन्य शोकः एवं स्थायीभावः । अत्र सर्वत्र करुणरसस्यैव परिपाकः दृश्यते ।

करुणरसस्य स्थायीभावः शोकः अस्ति । नाट्यशास्त्रानुसारं विभावानुभाव व्यभिचारीसंयोगाद् रस निष्पतिः । एवं रस्यते आस्वाद्यते इति रसः इति रसस्य व्याख्या मिलीतवान् । रामस्य सन्तापजां स्थितिं कथमिव कविः सजीवरूपेण चित्रयति । तस्य सन्तापः - हा हा देवी ! स्फूटति हृदयं ध्वंसते देहबन्धः..... श्लोकेन प्राप्नोतु । ततः कथितवान् यतः कारुण्यं भवभूतिरेव तनूते ।

सन्दर्भ ग्रन्थानि :

भवभूतिविरचित उत्तररामचरितम् ।

श्रीगोवर्धनाचार्यं विरचित आर्यासप्तशतम् ।

वाल्मीकि रामायणः

भरतमुनिविरचित नाट्यशास्त्रम् ।